

.. kaalabhairava sahasranAma stotram ..

॥ कालभैरव सहस्रनाम स्तोत्रम् ॥

श्री गणेशाय नमः ।

कैलासशिखरे रम्ये देवदेवं जगद्गुरुम् ।

पप्रच्छ पार्वतीकान्तं शङ्करं लोकनायकम् ॥ १ ॥

पार्वत्युवाच ।

देवदेव महादेव सर्वज्ञ सुखदायक ।

आपद्दुःखदारिद्र्यादि पीडितानां नृणां विभो ॥ २ ॥

यद्वित्तं सुखसम्पत्तिधनधान्यकरं सदा ।

विशेषतो राजकुले शान्ति पुष्टि प्रदायकम् ॥ ३ ॥

बालग्रहादि शमनं नाना सिद्धिकरं नृणाम् ।

नोक्तपूर्वञ्चयन्नाथ ध्यानपूजा समन्वितम् ॥ ४ ॥

वक्तुमर्हस्य शेषेण ममानन्द करं परम् ।

ईश्वर उवाच ।

स्तवराजं महामन्त्रं भैरवस्य श्रुणु प्रिये ॥ ५ ॥

सर्वकामार्थदं देवि राज्यभोगप्रदं नृणाम् ।

स्मरणात्स्तवराजस्य भूतप्रेत पिशाचकाः ॥ ६ ॥

विद्रवन्त्यभितोभिताः कालरुद्रादिवप्रजाः ।

एकतः पन्नगाः सर्वे गरुडश्चैकतस्तथा ॥ ७ ॥

एकतो घनसङ्घाताश्चण्डवातोयथैकतः ।

एकतः पर्वताः सर्वे दम्भोलिस्त्वेकस्तथा ॥ ८ ॥

एकतो दैत्यसङ्घाताह्यकतः स्यात्सुदर्शनम् ।

एकतः काष्ठ सङ्घाता एकतोग्निकणोयथा ॥ ९ ॥

घनान्धकारस्त्वेकत्र तपनस्त्वेकतस्तथा ।

तथैवास्य प्रभावस्तु स्मृतमात्रे न दृश्यते ॥ १० ॥

स्तवराजं भैरवस्य जपात्सिद्धिमवाप्नुयात् ।

लिखित्वायद्गृहे देवि स्थापितं स्तवमुत्तमम् ॥ ११ ॥

तद्गृहं नाभिभूयेत भूतप्रेतादिभिर्ग्रहैः ।

साम्राज्यं सर्वसम्पत्तिः समृद्धि लभ्यते सुखम् ॥ १२ ॥

तत्कुलं नन्दते पुंसाम्पुत्रपौत्रादिभिर्धृवम् ।

पार्वत्युवाच ।

यस्त्वया कथितो देव भैरवः स्तोत्रमुत्तमम् ॥ १३ ॥

अगण्य महिमा सिन्धुः श्रुतो मे बहुधा विभो ।

तस्य नामान्यनन्तानि प्रयुतान्यर्बुदानि च ॥ १४ ॥

सन्ति सत्यं पुरा ज्ञातं मया वै परमेश्वर ।  
 सारात्सारं समुधृत्य तेषु नाम सहस्रकम् ॥ १५ ॥  
 ब्रूहि मे करुणाकान्त ममानन्द वर्द्धन ।  
 यन्नित्यं कीर्तयेन्मर्त्यः सर्वदुःखविवर्जितः ॥ १६ ॥  
 सर्वान्कामान्वाप्नोति सर्वसिद्धिञ्च विन्दति ।  
 साधकः श्रद्धयायुक्तः सर्वाधिक्योर्कसद्युतिः ॥ १७ ॥  
 अप्रधृष्यश्च भवति सङ्ग्रामाङ्गण मूर्द्धति ।  
 नाग्निचोरभयं तस्य ग्रहराज भयं न च ॥ १८ ॥  
 न च मारी भयं तस्य व्याघ्रचोरभयं न च ।  
 शत्रुणां शस्त्रसङ्घाते भयं क्वापि न जायते ॥ १९ ॥  
 आयुरारोग्यमैश्वर्यं पुत्र पौत्रादि सम्पदः ।  
 भवति कीर्तनाद्यस्यत्ब्रूहि करुणाकर ॥ २० ॥  
 ईश्वर उवाच ।  
 नाम्नां सहस्रं दिव्यानां भैरवस्य भवत्कृते ।  
 वक्ष्यामि तत्त्वतः सम्यक् सारात्सारतरं शुभम् ॥ २१ ॥  
 सर्वपापहरं पुण्यं सर्वोपद्रव नाशनम् ।  
 सर्वसम्पत्प्रदं चैव साधकानां सुखावहम् ॥ २२ ॥  
 सर्व मङ्गलमाङ्गल्यं सर्वव्याधिनिवारणम् ।  
 आयुःकरं पुष्टिकरं श्रीकरं च यशस्करम् ॥ २३ ॥  
 भैरव स्तवराजस्य महादेव ऋषिः स्मृतः ।  
 भैरवोदेवताऽनुष्टुप्छन्दश्चैव प्रकीर्तितम् ॥ २४ ॥  
 सर्वकार्यप्रसिद्ध्यर्थं प्रीतये भैरवस्यहि ।  
 करिष्ये हं जपमिति सङ्कल्प्यादौपुमान्सुधीः ॥ २५ ॥  
 ऋषिः शिरसि विन्यस्य छन्दस्तु मुखतो न्यसेत् ।  
 देवतां हृदयेन्यस्य ततो न्यासं समाचरेत् ॥ २६ ॥  
 भैरवं शिरसिन्यस्य ललाटे भीमदर्शनम् ।  
 नेत्रयो भूतहननं सारमेयानुगं भ्रुवौ ॥ २७ ॥  
 कर्णयोर्भूतनाथं च प्रेतवाहं कपोलयोः ।  
 नासापुटोष्ठ्योश्चैव भस्माङ्गं सर्वभूषणम् ॥ २८ ॥  
 अनादिभूतमास्ये च शक्ति हस्तङ्गले न्यस्येत् ।  
 स्कन्धयेदैत्यशमनं बाह्वोरतुलतेजसम् ॥ २९ ॥  
 पाण्योः कपालिनं न्यस्य हृदये मुण्डमालिनम् ।  
 शान्तं वक्षस्थले न्यस्य स्तनयोः कामचारिणम् ॥ ३० ॥  
 उदरे च सदातुष्टं क्षेत्रेशं पार्श्वयोस्तथा ।  
 क्षेत्रपालं पृष्ठदेशं क्षेत्रेजं नाभिदेशके ॥ ३१ ॥  
 पापौघनाशं कट्यां बटुकं लिङ्गदेशके ।

गुदे रक्षाकरं न्यस्य तथोर्वो रक्तलोचनम् ॥ ३२ ॥  
 जानुनीर्घुर्घुरारावं जङ्घयो रक्तपायिनम् ।  
 गुल्फयोः पादुपासिद्धिं पादपृष्ठे सुरेश्वरम् ॥ ३३ ॥  
 आपादमस्तकं चैव आपदुद्धारकं न्यसेत् ।  
 पूर्वे डमरुहस्तं च दक्षिणे दण्डधारिणम् ॥ ३४ ॥  
 खङ्गहस्तं पश्चिमे च घण्टावादिनमुत्तरे ।  
 आग्नेयामग्निवर्णं च नैऋत्ये च दिगम्बरम् ॥ ३५ ॥  
 वायव्ये सर्वभूतस्थमीशान्येचाष्टसिद्धिदम् ।  
 ऊर्ध्वं खेचरिणं न्यस्य पाताले रौद्ररूपिणम् ॥ ३६ ॥  
 एवं विन्यस्य देवेशी षडङ्गेषु ततो न्यसेत् ।  
 हृदये भूतनाथाय आदिनाथायमूर्द्धनि ॥ ३७ ॥  
 आनन्दपदपूर्वायनाथायाथ शिखालये ।  
 सिद्धिशाम्बरनाथाय कवचे विन्यस्येत्तथा ॥ ३८ ॥  
 सहजानन्दनाथायन्यसेन्नेत्रत्रये तथा ।  
 निःसीमानदनाथाय अस्त्रै चैव प्रयोजयेत् ॥ ३९ ॥  
 एवं न्यासविधिं कृत्वा यथावत्तदनन्तरम् ।  
 ध्यानं तस्य प्रवक्ष्यामि यथा ध्यात्वा पठेन्नरः ॥ ४० ॥  
 शुद्धस्फटिकसङ्काशं सहस्रादित्यवर्चसम् ।  
 नीलजीमूतसङ्काशं नीलाञ्जनसमप्रभम् ॥ ४१ ॥  
 अष्टबाहुं त्रिनयनं चतुर्बाहुं द्विबाहुकम् ।  
 दशबाहुमथोग्रं च दिव्याम्बर परिग्रहम् ॥ ४२ ॥  
 दंष्ट्राकरालवदनं नूपुरारावसङ्कुलम् ।  
 भुजङ्गमेखलं देवमग्निवर्णं शिरोरुहम् ॥ ४३ ॥  
 दिगम्बरमाकुरेशं बटुकाख्यं महाबलम् ।  
 खट्वाङ्गमशिपाशं च शूलं दक्षिणभागतः ॥ ४४ ॥  
 डमरुं च कपालं च वरदं भुजगं तथा ।  
 आत्मवर्णसमोपेतं सारमेय समन्वितम् ॥ ४५ ॥  
 एवं ध्यात्वा सु सन्तुष्टो जपात्कामान्मवाप्नुयात् ।  
 साधकः सर्वलोकेषु सत्यं सत्यं न संशयः ॥ ४६ ॥  
 आनन्द सर्वगीर्वाण शिरोशृङ्गाङ्ग सगिनः ।  
 भैरवस्य पदाम्भोजं भूयस्तन्नौमि सिद्धये ॥ ४७ ॥  
 ॐ भैरवो भूतनाथश्च भूतात्मा भूतभावनः ।  
 भूतावासो भूतपतिर्भूरिदो भूरिदक्षिणः ॥ ४८ ॥  
 भूताध्यक्षो भूधरेशो भूधरो भूधरात्मजः ।  
 भूपतिर्भास्करि भीरुर्भीमो भूतिर्विभूतिदः ॥ ४९ ॥  
 भूतो भूकम्पनो भूमिर्भीमो भूताभिभावकः ।

भगनेत्रोभवोभोक्ता भूदेवो भगवानभीः ॥ ५० ॥  
 भस्मप्रियो भस्मशायी भस्मोद्धूलितविग्रहः ।  
 भर्गः शुभाङ्गो भव्यश्चभूतवाहनसारथिः ॥ ५१ ॥  
 भ्राजिष्णुर्भोजनम्भोक्ता भिक्षुर्भक्तिजनप्रियः ।  
 भक्तिगम्यो भृङ्गिरिटिर्भक्त्या वेदितविग्रहः ॥ ५२ ॥  
 भूतचारी निशाचारी प्रेतचारी भयानकः ।  
 भावात्मा भूर्भुवोलक्ष्मीर्भानुर्भीमपराक्रमः ॥ ५३ ॥  
 पद्मगर्भो महागर्भो विश्वगर्भाः स्वभूरभूः ।  
 भूतलोभुवनाधिशो भूतिकृद्भ्रान्तिनाशनः ॥ ५४ ॥  
 भूतिभूषितसर्वाङ्गो भूशयोभूतवाहनः ।  
 क्षेत्रज्ञः क्षेत्रपालश्च क्षेत्रविघ्ननिवारणः ॥ ५५ ॥  
 क्षान्तः क्षुद्रः क्षेत्रपश्च क्षुद्रघ्नः क्षिवयः क्षमी ।  
 क्षोभणो मारणस्तम्भी मोहनो जृम्भणो वशी ॥ ५६ ॥  
 क्षेपणः क्षान्तिदः क्षामः क्षमाक्षेत्रं क्षरोक्षरः ।  
 कङ्कालः कालशमनः कलाकाष्टातनुः कविः ॥ ५७ ॥  
 कालः कराली कङ्काली कपाली कमनीयकः ।  
 कालकालः कृत्तिवासाः कपर्दी कामशासनः ॥ ५८ ॥  
 कुबेरबन्धुः कामात्मा कर्णिकारप्रियः कविः ।  
 कामदेवः कामपालः कामीकान्तः कृतागमः ॥ ५९ ॥  
 कल्याणः प्रकृतिः कल्पः कल्पादिः कमलेक्षणः ।  
 कमण्डलुधरः केतुः कालयोगीत्वकल्मषः ॥ ६० ॥  
 करणं कारणंकर्ता कैलासपतिरीश्वरः ।  
 कामारिः कश्यपोनादि किरीटी कौशिकस्तथा ॥ ६१ ॥  
 कपिलः कुशलः कर्ताकुमारः कल्पवृक्षकः ।  
 कलाधरः कलाधीशः कालकण्ठः कपालभृत् ॥ ६२ ॥  
 कैलासशिखरावासः क्रूरः किर्तिविभूषणः ।  
 कालज्ञानी कलिघ्नश्च कम्पितः कालविग्रहः ॥ ६३ ॥  
 कवची कञ्चुकी कुण्डी कुण्डली कर्यकोविदः ।  
 कालभक्षः कलङ्कारिः किङ्किणीकृतवासुकिः ॥ ६४ ॥  
 गणेश्वरश्च गौरीशो गिरिशो गिरिवान्धवः ।  
 गिरिधन्वा गुहो गोप्ता गुणराशिर्गुणाकरः ॥ ६५ ॥  
 गम्भीरो गहनो गोसागोमानूमन्ता मनोगतिः ।  
 श्रीशो गृहपतिर्गोप्ता गौरोगव्यमयः खगः ॥ ६६ ॥  
 गणग्राहि गुणग्राही गगनो गह्वराश्रयः ।  
 अग्रगण्येश्वरो योगी खट्वाङ्गी गगनालयः ॥ ६७ ॥  
 अमोघो मोघफलदो घण्टारावो घटप्रियः ।

चन्द्रपीडश्चन्द्रमौलिश्चित्रवेशश्चिरन्तनः ॥ ६८ ॥  
 चतुःशयश्चित्रबाहुरचलश्छिन्नसंशयः ।  
 चतुर्वेदश्चतुर्बाहुश्चतुरश्चतुरप्रियः ॥ ६९ ॥  
 चामुण्डाजनकश्चक्षुश्चलचक्षुरचञ्चलः ।  
 अचिन्त्य महिमाचिन्त्यश्चराचर चरित्रगुः ॥ ७० ॥  
 चन्द्रसञ्जीवनश्चित्र आचार्यश्च चतुर्मुखः ।  
 ओजस्तेजोद्युति धरोजित कामोजनप्रियः ॥ ७१ ॥  
 अजातशत्रुरोजस्वी जितकालो जगत्पतिः ।  
 जगदादिरजोजातो जगदीशो जनार्दनः ॥ ७२ ॥  
 जननोजन जन्मादिरार्जुनो जन्मविजयी ।  
 जन्माधिपोजटिज्योतिर्जन्ममृत्युजरापहः ॥ ७३ ॥  
 जयोजयारि ज्योतिष्मान् जानकर्णो जगद्धितः ।  
 जमदग्निर्जलनिधिर्जटिलो जीवितेश्वरः ॥ ७४ ॥  
 जीवितान्तकरो ज्येष्ठो जगन्नाथो जनेश्वरः ।  
 त्रिवर्गसाधनस्ताक्षर्यस्तरणिस्तन्तुवर्द्धनः ॥ ७५ ॥  
 तपस्वी तारकस्त्वष्टा तीव्रश्चात्मसंस्थितः ।  
 तपनस्तापसन्तुष्टश्चात्मयोनिरतीन्द्रियः ॥ ७६ ॥  
 उत्तारकस्तिमिरहातीब्रानन्दस्तनूनपातू ।  
 अन्तर्हितस्तमिश्रश्चस्तेजस्तेजोमयस्तुतिः ॥ ७७ ॥  
 तरुस्तीर्थङ्करस्त्वष्टातत्त्वन्तत्त्वविदुत्तमः ।  
 तेजोराशिस्तुम्बवीणस्त्वतिथिरतिथिप्रियः ॥ ७८ ॥  
 आत्मयोगसमान्मातस्तीर्थदेव शिलामयः ।  
 स्थानदः स्थापितः स्थाणुः स्थविष्टः स्थविरः स्थितः ॥ ७९ ॥  
 त्रिलोकेशः त्रिलोकात्मा त्रिशूलः त्रिदशाधिपः ।  
 त्रिलोचनः त्रयीवेद्यः त्रिवर्गस्थः त्रिवर्गदः ॥ ८० ॥  
 दूरश्रवा दुष्कृतघ्नोदुर्द्धर्षो दुःसहोदयः ।  
 दृढपारी दृढोदेवो देवदेवोथ दुन्दुभः ॥ ८१ ॥  
 दीर्घायुधो दीर्घतपो दक्षोदुःस्वप्ननाशनः ।  
 दुर्लभो दुर्गमो दुर्गो दुरावासो दुरासदः ॥ ८२ ॥  
 दमो दमयिता दान्तो दातादानन्दयाकरः ।  
 दुर्वासाद्रिर्देवकार्यो दुर्ज्ञेयो दुर्भगोदयः ॥ ८३ ॥  
 दण्डिदाहो दानवारिर्देवेन्द्रस्त्वरिमर्दनः ।  
 देवासुरगुरुर्देवो देवासुरनमस्कृतः ॥ ८४ ॥  
 देवासुरमहामन्त्रो देवासुरमहाश्रयः ।  
 देवाधिदेवो देवर्षि देवासुरवरप्रदः ॥ ८५ ॥  
 देवासुरेश्वरो देव्यो देवासुर महेश्वरः ।

सर्वदेवमयो दण्डो देवसिंहो दिवाकरः ॥ ८६ ॥  
 दम्भो दम्भोमहादम्भो दम्भकृद्दम्भमर्दनः ।  
 दर्पघ्नो दर्पदोदृप्तो दुर्जयो दुरतिक्रमः ॥ ८७ ॥  
 देवनाथो दुराधर्षो दैवज्ञो देवचिन्तकः ।  
 दक्षारिर्देवपालश्च दुःखदारिद्र्यहारकः ॥ ८८ ॥  
 अध्यात्मयोगरतो निरतो धर्मशत्रु धनुर्द्धरः ।  
 धनाधिपो धर्मचारी धर्मधन्वा धनागमः ॥ ८९ ॥  
 ध्येयोऽग्रधुर्यो धात्रीशो धर्मकृद्धर्मवर्द्धनः ।  
 ध्यानाधारो धनन्ध्येयो धर्मपूज्योऽथ धूर्जटिः ॥ ९० ॥  
 धर्मधामा धनुर्धन्यो धनुर्वेदो धरातिपः ।  
 अनन्तदृष्टिरानन्दो नियमो नियमाश्रयः ॥ ९१ ॥  
 नलोऽनलो नागभुजो निदाद्यो नीललोहितः ।  
 अनादिमध्यनिधनो नीलकण्ठो निशाचरः ॥ ९२ ॥  
 अनघो नर्तको नेता नियतात्मा निजोद्भटः ।  
 ज्ञानन्नित्यप्रकाशात्मा निवृत्तात्मा नदीधरः ॥ ९३ ॥  
 नीतिः सुनीतिरुन्मत्तोऽनुत्तमस्त्व निवारितः ।  
 अनादिनिधनोऽनन्तो निराकारो नभोगतिः ॥ ९४ ॥  
 नित्यो नियतकल्याणो नगोनिःश्रेयसालयः ।  
 नक्षत्रमालिनाकेशो नागहारः पिनाकधृक् ॥ ९५ ॥  
 न्यायनिर्वाहको न्यायो न्यायगम्यो निरञ्जनः ।  
 निरावरणविज्ञानो नरसिंहो निपातनः ॥ ९६ ॥  
 नन्दीनन्दीश्वरो नग्नो नग्नब्रह्म धरोनरः ।  
 धर्मदो निरहङ्कारो निर्मोहो निरुपद्रवः ॥ ९७ ॥  
 निष्कण्टकः कृतानन्दो निर्व्याजो व्याजमर्दनः ।  
 अनघो निष्कलो निष्ठो नीलग्रीवो निरामयः ॥ ९८ ॥  
 अनिरुद्धस्त्वनाद्यन्तो नैकात्मा नैककर्मकृत् ।  
 नगरेतानगीनन्दीत्यानन्दधनवर्द्धनः ॥ ९९ ॥  
 योगी वियोगी खट्वाङ्गी खड्गी श्रृङ्गीखरीगरी ।  
 रागी विरागी संरागी त्यागी गौरीवराङ्गदी ॥ १०० ॥  
 डमरूमरुक व्याघ्रहस्ताग्रश्चन्द्रखण्डभृत् ।  
 ताण्डवाडम्बररुचीरुण्डमुण्डनपण्डितः ॥ १०१ ॥  
 परमेश्वरः पशुपतिः पिनाकी पुरशासनः ।  
 पुरातनो देवकार्यः परमेष्ठी परायणः ॥ १०२ ॥  
 पञ्चविंशतितत्वज्ञः पञ्चयज्ञप्रभञ्जनः ।  
 पुष्करञ्च परम्ब्रह्मपारिजातः परात्परः ॥ १०३ ॥  
 प्रतिष्ठितः प्रमाणज्ञः प्रमाणम्परमन्तपः ।

पञ्चब्रह्मसमुत्पत्तिः परमात्मा परावरः ॥ १०४ ॥  
 पिनाकपाणिः प्रांशुश्चप्रत्ययः परमेश्वरः ।  
 प्रभाकरः प्रत्ययश्च प्रणवश्च पुरञ्जयः ॥ १०५ ॥  
 पवित्रपाणिः पापारिः प्रतापार्चिरपान्निधिः ।  
 पुलस्त्यः पुलहोगस्त्यो पुरुहूतः पुरुष्टुतः ॥ १०६ ॥  
 पद्माकरः परञ्ज्योतिः परापरफलप्रदः ।  
 परापरज्ञः परदः परशत्रुः परम्पदः ॥ १०७ ॥  
 पूर्णः पूरयितापुण्यः पुण्यश्रवणकीर्तनः ।  
 पुरन्दरः पुण्यकीर्तिः प्रमादी पापनाशनः ॥ १०८ ॥  
 परशीलः परगुणः पाण्डुरागपुरन्दरः ।  
 परार्थवृत्तिः प्रभवः पुरुषः पूर्वजः पिता ॥ १०९ ॥  
 पिङ्गलः पवनः प्रेक्षः प्रतप्तः पूषदन्तहा ।  
 परमार्थगुरुः प्रीतः प्रीतिमांश्च प्रतापनः ॥ ११० ॥  
 पराशरः पद्मगर्भः परः परपुरञ्जयः ।  
 उपद्रवः पद्मकरः परमार्थैक पण्डितः ॥ १११ ॥  
 महेश्वरो महादेवो मुद्गलो मधुरोमृदुः ।  
 मनःशायी महायोगी महाकर्मा महौषधम् ॥ ११२ ॥  
 महर्षिः कपिलाचार्यो मृगव्याधो महाबलः ।  
 महानिधिर्महाभूतिर्महानीतिर्महामतिः ॥ ११३ ॥  
 महाहृदो महागर्तो महाभूतो मृतोपमः ।  
 अमृतांशोमृतवपुर्मरीचिर्महिमालयः ॥ ११४ ॥  
 महातमो महाकायो मृगबाणार्पणोमलः ।  
 महाबलो महातेजो महायोगी महामनः ॥ ११५ ॥  
 महामायो महासत्वो महानादो महोत्सवः ।  
 महाबुद्धिर्महावीर्यो महाशक्तिर्महाद्युतिः ॥ ११६ ॥  
 उन्मत्तकीर्तिरुन्मत्तो माधवीनमितोमतिः ।  
 महाश्रृङ्गोऽमृतोमन्त्रो माङ्गल्यो मङ्गलप्रियः ॥ ११७ ॥  
 अमोघदण्डो मध्यस्त्रोमहेन्द्रोऽमोघविक्रमः ।  
 अमेयोऽरिष्टमथनो मुकुन्दस्त्वमयाचलः ॥ ११८ ॥  
 मातामहो मातरिश्वा मणिपूरो महाशयः ।  
 महाश्रयो महागर्भो महाकल्पो महाधनुः ॥ ११९ ॥  
 मनो मनोजवो मानी मेरुमेद्यो मृदोमनुः ।  
 महाकोशो महाज्ञानी महाकालः कलिप्रियः ॥ १२० ॥  
 महाबटुर्महात्यागी महाकोशोमहागतिः ।  
 शिखण्डी कवची शूली जटी मुण्डी च कुण्डली ॥ १२१ ॥  
 मेखली कञ्चुकी खड्गी माली मायी महामणिः ।

महेष्वासो महीभर्ता महावीरो महीभूजः ॥ १२२ ॥  
मखकर्ता मखध्वंसी मधुरो मधुरप्रियः ।  
ब्रह्मसृष्टिर्ब्रह्मवीर्यो बाणहस्तो महाबली ॥ १२३ ॥  
कालरूपो बलोन्मादी ब्रह्मण्यो ब्रह्मवर्चसी ।  
बहुरूपो बहुमायो ब्रह्माविष्णुशिवात्मकः ॥ १२४ ॥  
ब्रह्मगर्भो बृहद्गर्भो बृहज्ज्योतिर्बृहत्तरः ।  
बीजाध्यक्षो बीजकर्ता बीजाङ्गो बीजवाहनः ॥ १२५ ॥  
ब्रह्म ब्रह्मविदो ब्रह्मज्योतिर्बृहस्पतिः ।  
बीजबुद्धि ब्रह्मचारी ब्रह्मण्यो ब्राह्मणप्रियः ॥ १२६ ॥  
युगादिकृद्युगावर्तो युगाध्यक्षो युगापहा ।  
यज्ञो यज्ञपतिर्यज्वा यज्ञाङ्गो यज्ञवाहनः ॥ १२७ ॥  
योगाचार्यो योगगम्यो योगी योगश्चयोगवित् ।  
योगाङ्गो योगसारङ्गो यक्षोयुक्तिर्यमोयमी ॥ १२८ ॥  
रौद्रो रुद्र ऋषी राहू रुचित्वं रणप्रियः ।  
अरोगो रोगहारी च रुधिरो रुचिराङ्गदी ॥ १२९ ॥  
लोहिताक्षो ललाटाक्षो लोकदो लोककारकः ।  
लोकबन्धुर्लोकनाथो लक्षण ज्ञोथलक्षणः ॥ १३० ॥  
लोकमायो लोककर्ता लौल्यो ललित एव च ।  
वरीयान् वरदो वन्द्यो विद्वान् विश्वामरेश्वरः ॥ १३१ ॥  
वेदान्तसारसन्देहो वीतरागो विशारदः ।  
विश्वमूर्तिर्विश्ववेद्यो वामदेवो विमोचकः ॥ १३२ ॥  
विश्वरूपो विश्वपक्षो वागीशो वृषवाहनः ।  
वृषाङ्गोथ विशालाक्षो विश्वदीप्तिर्विलोचनः ॥ १३३ ॥  
विलोको विश्वदृग्विश्वोविजितात्मालयः पुमान् ।  
व्याघ्रचर्मधरोवाङ्गी वाङ्मयैकविधिर्विभुः ॥ १३४ ॥  
वर्णाश्रम गुरुवर्णी वरदो वायुवाहनः ।  
विश्वकर्मा विनीतात्मा वेदशास्त्रार्थ तत्त्ववित् ॥ १३५ ॥  
वसुर्वसुमना व्यालो विरामो विमदः कविः ।  
विमोचकश्चविजयो विशिष्टो वृषवाहनः ॥ १३६ ॥  
विद्येशो विबुधो वादी वेदाङ्गो वेदविन्मुक्तिः ।  
विश्वेश्वरो वीरभद्रो वीरासन विधिर्विराट् ॥ १३७ ॥  
व्यवसायो व्यवस्थानः वीरचुडामणिर्वरः ।  
वालखिल्यो विश्वदेहो विरामो वसुदोवसुः ॥ १३८ ॥  
विरोचनो वररुचिर्वेद्यो वाचस्पतिर्गतिः ।  
विद्वत्तमोवीतभयो विश्रुतिर्विमलोदयः ॥ १३९ ॥  
वैवस्वतो वसिष्ठश्च विभूतिर्विगतज्वरः ।

विश्वहर्ता विश्वागोप्ता विश्वामित्रो द्विजेश्वरः ॥ १४० ॥  
 विश्वोत्पत्तिर्विश्वसहो विश्वावासो वसुश्रवाः ।  
 विश्वरूपो वज्रहस्तो विपाको विश्वकारकः ॥ १४१ ॥  
 वृषदश्वो व्यासकल्पो विशल्पो लोकशल्यहृत् ।  
 विरूपो विकृतो वेगी विरञ्चिर्विष्टरश्रवाः ॥ १४२ ॥  
 अव्यक्तलक्षणो व्यक्तो व्यक्ताव्यक्तो विशाम्पतिः ।  
 विबुद्धोऽग्रकरो वेदो विश्वगर्भो विचक्षणः ॥ १४३ ॥  
 विष्माक्षो विलोमाक्षो वृषभो वृषवर्द्धनः ।  
 वित्तप्रदो वसन्तश्च विवस्वान् विक्रमोत्तमः ॥ १४४ ॥  
 वेद्यो वैद्यो विश्वरूपो विविक्तो विश्वभाजनम् ।  
 विषयस्थो विविक्तस्थो विद्याराशिर्वियत्प्रियः ॥ १४५ ॥  
 शिवः सर्वः सदाचारः शम्भुरीशान ईश्वरः ।  
 श्रुतिधर्मानसंवादी सहस्राक्षः सहस्रपात् ॥ १४६ ॥  
 सर्वज्ञः सर्वदेवश्च शङ्करः शूलधारकः ।  
 सुशरीरः स्कन्दगुरुः श्रीकण्ठः सूर्यतापनः ॥ १४७ ॥  
 ईशानो निलयः स्वस्ति सामवेदस्त्वथर्ववित् ।  
 नीतिः सुनीतिः श्रद्धात्मा सोमः सोमतरः सुखी ॥ १४८ ॥  
 सोमपामृतपः सौम्यः सूत्रकारः सनातनः ।  
 शाखो विशाखो सम्भाव्यः सर्वदः सर्वगोचरः ॥ १४९ ॥  
 सदाशिवः समावृत्तिः सुकीर्तिः स्थिन्नसंशयः ।  
 सर्वावासः सदावासः सर्वायुधविशारदः ॥ १५० ॥  
 सुलभः सुव्रतः शूरः शुभाङ्गः शुभविग्रहः ।  
 सुवर्णाङ्गः स्वात्मशत्रुः शत्रुजिह्वुतापनः ॥ १५१ ॥  
 शनिः सूर्यः सर्वकर्मा सर्वलोकप्रजापतिः ।  
 सिद्धः सर्वेश्वरः स्वस्ति स्वस्तिकृत्स्वस्ति भूस्वधा ॥ १५२ ॥  
 वसुर्वसुमनासत्यः सर्वपापहरोहरः ।  
 सर्वादिः सिद्धिदः सिद्धिः सत्त्वावासःश्चतुष्पथः ॥ १५३ ॥  
 संवत्सरकरः श्रीमान् शान्तः संवत्सरः शिशुः ।  
 स्पष्टाक्षरः सर्वहारी सङ्ग्रामः समराधिकः ॥ १५४ ॥  
 इष्टोविशिष्टः शिष्टेष्टः शुभदः सुलभायनः ।  
 सुब्रह्मण्यः सुरगणो सुशरण्यः सुधापतिः ॥ १५५ ॥  
 शरण्यः शाश्वतः स्कन्दः शिपिविष्टः शिवाश्रयः ।  
 संसारचक्रमृत्सारः शङ्करः सर्वसाधकः ॥ १५६ ॥  
 शस्त्रं शास्त्रं शान्तरागः सवितासकलागमः ।  
 सुवीरः सत्पथाचारः षड्विंशः सप्तलोकधृक् ॥ १५७ ॥  
 सम्राट् सुवेषः शत्रुघ्नोऽसुरशत्रुः शुभोदयः ।

समर्थः सुगतः शक्रः सद्योगी सदसन्मयः ॥ १५८ ॥  
शास्त्रनेत्रं मुखं श्मश्रु स्वाधिष्ठानं षडाश्रयः ।  
अभूः सत्यपतिर्वृद्धः शमनः शिखिसारथिः ॥ १५९ ॥  
सुप्रतीकः सुवृद्धात्मा वामनः सुखवारिधिः ।  
सुखानीडः सुनिष्पन्नः सुरभिः सृष्टिरात्मकः ॥ १६० ॥  
सर्वदेवमयः शैलः सर्वशस्त्रप्रभञ्जनः ।  
शिवालयः सर्वरूपः सहस्रमुखनासिका ॥ १६१ ॥  
सहस्रबाहुः सर्वेषां शरण्यः सर्वलोकधृक् ।  
इन्द्रेणः सुरसव्यासः सर्वदेवोत्तमोत्तमः ॥ १६२ ॥  
शिवध्यानरतः श्रीमान् शिखिश्री चण्डिकाप्रियः ।  
श्मशाननिलयः सेतुः सर्वभूतमहेश्वरः ॥ १६३ ॥  
सुविशिष्टः सुराध्यक्षः सुकुमारः सुलोचनः ।  
सकलः स्वर्गतः स्वर्गः सर्गः स्वरमयः स्वनः ॥ १६४ ॥  
सामगः सकलधारः सामगानप्रियः शिचिः ।  
सङ्गतिः सत्कृतिः शान्तसङ्गतिः सत्परायणः ॥ १६५ ॥  
शुचिस्मितः प्रसन्नात्मा सर्वशस्त्रमृतांवरः ।  
सर्वावासः स्तुतस्त्वष्टा सत्यव्रतपरायणः ॥ १६६ ॥  
श्रीवल्लभः शिवारम्भः शान्तभद्रः सुमानसः ।  
सत्यवान् सात्विकः सत्यः सर्वजिह्वुतिसागरः ॥ १६७ ॥  
सहस्रार्चिः सप्तजिह्वः सप्तावर मुनीश्वरः ।  
संसारसारथिः शुद्धः शत्रुघ्नः शत्रुतापनः ॥ १६८ ॥  
सुरेशः शरणं शर्म सर्वदेवः सताङ्गतिः ।  
सद्भूतोव्रतसिद्धिश्च सिद्धिदः सिद्धिसाधनः ॥ १६९ ॥  
शान्तबुद्धिः शुद्धबुद्धिः स्रष्टास्तोऽतास्तवप्रियः ।  
रसज्ञः सर्वसारज्ञः सर्वसत्त्वावलम्बनः ॥ १७० ॥  
स्थूलः सूक्ष्मः सुसूक्ष्मश्च सहस्राक्षः प्रकाशकः ।  
सारमेयानुगः सुभ्रूः प्रौढबाहुः सहस्रदृक् ॥ १७१ ॥  
गृहात्मको रुद्ररूपी वषट् स्वरमयः शशी ॥  
आदित्यः सर्वकर्ता च सर्वायुः सर्वबुद्धिदः । १७२ ॥  
संहृष्टस्तुसदापुष्टो घुर्घुरो रक्तलोचनः ।  
पादुकासिद्धिदः पाता पारुष्य विनिषूदनः ॥ १७३ ॥  
अष्टसिद्धिर्महासिद्धिः परः सर्वाभिचारकः ।  
भूतवेतालघाती च वेतालानुचरोरविः ॥ १७४ ॥  
कालाग्निः कालरुद्रश्च कालादित्यः कलामयः ।  
कालमाली कालकण्ठस्त्र्यम्बकस्त्रिपुरान्तकः ॥ १७५ ॥  
सर्वाभिचारीहन्ता च तथा कृत्यानिषूदनः ।

आन्त्रमाली घण्टमाली स्वर्णाकर्षणभैरवः ॥ १७६ ॥  
 नाम्नां सहस्रं दिव्यानां भैरवस्य महात्मनः ।  
 मया ते कथितं देवि रहस्यं सर्वकामदम् ॥ १७७ ॥  
 भैरवस्य वरारोहे वरं नामसहस्रकम् ।  
 पठते पाठयेद्यस्तु श्रुणुयात्सु समाहितः ॥ १७८ ॥  
 न तस्य दुरितं किञ्चिन्नमारी भयमेव च ।  
 न च भूतभयं किञ्चिन्न रोगाणां भयं तथा ॥ १७९ ॥  
 न पातकाद्भयं चैव शत्रुतो न भयं भवेत् ।  
 मारीभयं चोरभयं नाग्निव्याघ्रादिजं भयम् ॥ १८० ॥  
 औत्पातिकं महाघोरं पठते यो विलीयते ।  
 दुःस्वप्नजे राजभये विपत्तौ घोरदर्शने ॥ १८१ ॥  
 स्तोत्रमेतत्पठेद्विद्वान्सर्वदुःखौघनाशनम् ।  
 सर्वप्रशममायाति सहस्रपरिकीर्तनात् ॥ १८२ ॥  
 एककालं द्विकालं वा त्रिकालमथवानिशी ।  
 पठेद्यो नियताहारः सर्वसिद्धिं च विन्दति ॥ १८३ ॥  
 भूमिकामो भूतिकामः षण्मासं च जपेत्सुधीः ।  
 प्रतिकृत्या विनाशार्थं जपेत्रिशतमुत्तमम् ॥ १८४ ॥  
 मासत्रयेण सर्वेषां रिपूणामन्तको भवेत् ।  
 मासत्रयं जपेद्देवि निशिनिश्चलमानसः ॥ १८५ ॥  
 धनं पुत्रान् तथादारान् प्राप्नुयान्नात्र संशयः ।  
 महाकारागृहे बद्धपिशाचैः परिवारितः ॥ १८६ ॥  
 निगडैः शृङ्खलाभिश्च बन्धनं परमं गतः ।  
 पठेद्देवि दिवारात्रौ सर्वान्कामान्नवाप्नुयात् ॥ १८७ ॥  
 शतमावर्तनाद्देवि पुरश्चरणमुच्यते ।  
 यं यं कामयते कामं तं तं प्राप्नोति निश्चितम् ॥ १८८ ॥  
 सत्यं सत्यं पुनः सत्यं सत्यं सत्यं पुनः पुनः ।  
 सर्वं कामः प्रदो देवि भैरवः सर्वसिद्धिदः ॥ १८९ ॥  
 सत्कुलीनाय शान्ताय ऋषये सत्यवादिन ।  
 स्तोत्रदानात्सु प्रहृष्टो भैरवोभून्महेश्वरः ॥ १९० ॥  
 ॥ इति श्रीउड्डामरेतन्त्रे उमामहेश्वर संवादे  
 भैरवसहस्रनामस्तोत्रं सम्पूर्णम् ॥

Encoded and Proofread by Ravin Bhalekar ravibhalekar@hotmail.com

Please send corrections to [sanskrit@cheerful.com](mailto:sanskrit@cheerful.com)  
 Last updated November 27, 2006

